

**ජාතික තරුණ සේවා සභාව.**

01. මූල්‍ය ප්‍රකාශන  
-----

1.1 තත්වවාගණනය කළ මතය  
-----

මෙම වාර්තාවේ 1.2 ඡේදයේ දක්වා ඇති කරුණුවලින් වන බලපෑම් හැර, මූල්‍ය ප්‍රකාශනවලින් 2012 දෙසැම්බර් 31 දිනට ජාතික තරුණ සේවා සභාවේ මූල්‍ය තත්වය හා එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ පොදුවේ පිළිගත් ගිණුම්කරණ මූලධර්මවලට අනුකූලව සත්‍ය හා සාධාරණ තත්වයක් පිළිබිඹු කරන බව මා දරන්නා වූ මතය වේ.

1.2 මූල්‍ය ප්‍රකාශන පිළිබඳ අදහස් දැක්වීම  
-----

1.2.1 ඒකාබද්ධ මූල්‍ය ප්‍රකාශන පිළියෙල කිරීම  
-----

ජාතික තරුණ සේවා සභාවේ පාලිත සමාගමක් වන සී/ස තරුණ සේවා සමාගමේ මූල්‍ය ප්‍රකාශන, සභාවේ මූල්‍ය ප්‍රකාශන සමග ඒකාබද්ධ කර ඒකාබද්ධ මූල්‍ය ප්‍රකාශන ඉදිරිපත් කර නොතිබුණි. එමෙන්ම, එම සමාගමේ ගිණුම් 1999 වර්ෂයේ සිට 2012 වර්ෂය දක්වා පිළියෙල කර නොතිබුණි.

1.2.2 ගිණුම් ප්‍රතිපත්ති අනුගමනය නොකිරීම  
-----

පහත සඳහන් නිරීක්ෂණයන් කරනු ලැබේ.

(අ) ආයතනයේ ක්ෂය ප්‍රතිපත්තිය මත, ගොඩනැගිලි ඉදි කිරීම නිම කළ වර්ෂයට පසු වර්ෂයේ සිට සියයට 5 ක් ලෙස ක්ෂය කළ යුතු වුවත්, ක්ෂය වෙන්කිරීමේ උප ලේඛනයට අනුව 2010 වර්ෂයේ රු.27,295,360 ක් වැය කර ඉදි කිරීම් නිම කළ සයින්දමරුදු පුහුණු මධ්‍යස්ථාන ගොඩනැගිල්ල සඳහා 2011 හා 2012 වර්ෂ සඳහා ක්ෂය ගැලපීම් සිදු කර නොතිබීම නිසා පිළිවෙලින් වර්ෂයට අදාළ ක්ෂය හා සමුච්චිත ක්ෂය වෙන්කිරීම රු. 1,364,768 ක් හා රු. 2,729,536 ක් අඩුවෙන් මූල්‍ය ප්‍රකාශනවල දක්වා තිබුණි.

(ආ) කෙටිගෙන යන කොන්ත්‍රාත්තු 16 ක 2012 දෙසැම්බර් 31 දිනට සහතික කළ වැඩ වටිනාකම ගිණුම්ගත කිරීම වෙනුවට ඒ ඒ කොන්ත්‍රාත්තුව සඳහා ගෙවූ එකතුව රු.162,300,683 ක් පමණක් ගිණුම්ගත කර තිබුණි. එමෙන්ම, 2013 ජනවාරි 01 දින සිට 2013 මාර්තු 31 දින දක්වා 2012 වර්ෂය වෙනුවෙන් කළ රු. 18,112,763ක වියදම් 2012 වර්ෂයේ වියදම් ලෙස සටහන් කර නොතිබුණි. කෙසේ නමුත්, සභාවේ ගිණුම් තැබීම උපවිත පදනම මත සිදු කරන බව මූල්‍ය ප්‍රකාශනවල ගිණුම් ප්‍රතිපත්ති යටතේ දක්වා තිබුණි.

### 1.2.3 ගිණුම්කරණ අඩුපාඩු

-----

පහත සඳහන් නිරීක්ෂණයන් කරනු ලැබේ.

- (අ) විගණනය සඳහා ඉදිරිපත් කළ මුදල් ප්‍රවාහ ප්‍රකාශනයේ සඳහන් සංඛ්‍යා සහ විගණනයේ දී නිරීක්ෂණය වූ මුදල් ලැබීම් හා ගෙවීම් අතර රු. 10,393,299 ක වෙනසක් පැවැතිණි.
- (ආ) විගණනය සඳහා ඉදිරිපත් කළ ගොවිපොල කාරක ගිණුම අනුව, ගොවිපොලවල් 13 කින් සමාලෝචිත වර්ෂය තුළ ලද ආදායම රු. 5,265,552ක් වූ අතර එම ආදායම ඉපයීම සඳහා රු.287,063 ක් පමණක් වැය කර තිබුණි. ඒ අනුව, වර්ෂයේ ලාභ ප්‍රතිශතය සියයට 96 ක අසාමාන්‍ය අගයක් ගෙන තිබුණි. එමෙන්ම, 2012 වර්ෂය සඳහා ගොවිපොලවල් 12 කින් රු.4,448,292ක ආදායමක් උපයා ගැනීමට කිසිදු වියදමක් කර නොතිබුණි. ගොවිපොල සංවර්ධන අංශය විසින් ගොවිපොලවල් වෙනුවෙන් රු. 1,320,759ක් වැයකර තිබුණත්, කාරක ගිණුමේ වියදම් ලෙස එය දක්වා නොතිබුණි.
- (ඇ) සමාලෝචිත වර්ෂය අවසාන වන විට වාහන 18 ක අයිතිය සභාව වෙත පවරා ගෙන තිබුණත් එම වාහනවල වටිනාකම අගය කර මූල්‍ය ප්‍රකාශනවලට ඇතුළත් කර නොතිබුණි.
- (ඈ) 2010 වර්ෂය වෙනුවෙන් වූ විගණන ගාස්තු 2012 වර්ෂයේ දී ගෙවා තිබුණත් සමාලෝචිත වර්ෂයේ මූල්‍ය ප්‍රකාශනවල 2010 වර්ෂය සඳහා ගෙවිය යුතු විගණන ගාස්තු ලෙස රු. 925,000 ක් දක්වා තිබුණි.

### 1.2.4 නොසැසඳුණු ගිණුම්

-----

සමාලෝචිත වර්ෂයේ මූල්‍ය ප්‍රකාශනවල පෙන්වා තිබුණු ගිණුම් විෂයයන් 02ක ශේෂයන් හා එම ගිණුම් විෂයයන් වෙනුවෙන් පිළියෙල කර තිබුණු මූලාශ්‍ර ලේඛන අතර එකතුව රු. 6,587,468ක වෙනසක් සසඳා නොතිබුණි.

1.2.5 ලැබිය යුතු හා ගෙවිය යුතු ගිණුම්

---

සමාලෝචිත වර්ෂය අවසානයේ දී එකතුව රු. 19,414,138ක ලැබිය යුතු ණය ශේෂ 382 ක් පැවැතුණි. එම ශේෂ එකතුව තුළ වර්ෂ 07කට වැඩි කාලයක සිට පැවත එන එකතුව රු. 914,270ක ණය ශේෂ විය. එමෙන්ම, වර්ෂ 03කට වඩා පැරණි ගෙවිය යුතු රු. 2,710,037 ක ණය ශේෂ 05ක් පැවැතිණි. 2011 වර්ෂයේ දී එකතුව රු.6,873,642 ක් වූ ණයගැති ශේෂ 144 ක් අධ්‍යක්ෂ මණ්ඩල තීරණය පරිදි මූල්‍ය ප්‍රකාශනවලින් ලියා හැර තිබුණි.

1.2.6 විගණනය සඳහා සාක්ෂි නොවීම

---

මූල්‍ය ප්‍රකාශනවල දක්වා තිබුණු පහත සඳහන් ගිණුම් විෂයයන් සම්බන්ධයෙන් ඒවා ඉදිරියෙන් දක්වා ඇති සාක්ෂි විගණනයට ඉදිරිපත් කර නොතිබුණි.

ගිණුම් විෂයය	වටිනාකම	ඉදිරිපත් නොවූ සාක්ෂිය
-----	-----	-----
	රු.	
විවිධ තැන්පත්	5,040,000	ශේෂ තහවුරු කිරීම්
කොන්ත්‍රාත් අත්තිකාරම්	26,660,215	ශේෂ තහවුරු කිරීම්
ණයහිමියෝ	7,017,361	ශේෂ තහවුරු කිරීම්
වෙනත් ආදායම්	2,651,895	උපලේඛන
උපදේශකවරයෙකුගේ ආහාර, ප්‍රවාහන හා දුරකථන වියදම්	258,199	ගෙවීම් බිල්පත්
යෞවන සමාජ සම්මේලනයට කළ ගෙවීම්	2,686,040	වියදම් පිළිබඳ තහවුරු කිරීම්
රියෝ-20 සමුළුවට සහභාගීවූවන්ගේ ආහාර, නේවාසික හා ප්‍රවාහන පහසුකම් සහ උපදේශකවරුන්ගේ හෝෂන සංග්‍රහය	3,157,353	ගෙවීම් බිල්පත්
උපදේශකවරයෙකුගේ විදේශ ගමන් වියදම් හා දීමනා	2,117,981	පත්වීම් ලිපිය, තනතුර සඳහා වූ සුදුසුකම් හා පළපුරුද්ද පිළිබඳ විස්තර
විවිධ ව්‍යාපෘති 04ක ගනුදෙනු	38,417,120	විෂය ලිපිගොනු
	-----	
	<u>88,006,164</u>	

1.2.7 නීති, රීති, රෙගුලාසි හා කළමනාකරණ තීරණවලට අනුකූල නොවීම

---

පහත සඳහන් නීති, රීති, රෙගුලාසි, හා කළමනාකරණ තීරණවලට අනුකූල නොවීමේ අවස්ථා නිරීක්ෂණය විය.

නීති, රීති, රෙගුලාසි හා කළමනාකරණ තීරණවලට යොමුව	අනුකූල නොවීම
-----	-----
(අ) 1979 අංක 69 දරන ජාතික තරුණ සේවා පනතේ 27 වැනි වගන්තිය	<p>සභාව සතු සියලු දේපල ස්වකීය අරමුණු වැඩි දියුණු කිරීම සඳහා සභාව විසින් පාවිච්චි කරනු ලැබිය යුතු වුවත්, පහත සඳහන් අවස්ථාවල දී එයින් බැහැරව කටයුතු කර තිබුණි.</p> <p>(i) බේරුවල තරුණ මධ්‍යස්ථානය ඉදි කිරීම වෙනුවෙන් 2000 ජූලි සිට බල පැවැත්වෙන පරිදි අවුරුදු 50ක බදු කාල සීමාවකට නාගරික සංවර්ධන අධිකාරියෙන් රු.3,300,000ක් වැයකර ඉඩමක් ලබාගෙන තිබුණි. ඒ වෙනුවෙන් 2012 දෙසැම්බර් 31 දිනවන විට එකතුව රු. 3,398,200ක් වැයකර තිබුණි. එසේ ලබාගෙන වසර 13ක් ගත වී තිබුණ ද, 2013 අප්‍රේල් වන විටත් එහි කිසිදු සංවර්ධන කටයුත්තක් සිදුකර නොතිබුණි.</p> <p>(ii) ප්‍රදේශ 03ක යොවුන් සරසවි ඉදි කිරීම සඳහා මූලික පිඹුරුපත් සැකසීම වෙනුවෙන් 2007 වර්ෂය තුළ දී රු.575,000ක් ගෙවා තිබුණත් 2012 වර්ෂය අවසාන වන විටත් එම ඉදිකිරීම් ආරම්භ කිරීමට පියවර ගෙන නොතිබුණි.</p>
(ආ) 1971 අංක 38 දරන මුදල් පනතේ 25 හා 26 වැනි වගන්ති	<p>මුරුක්කන්ඩි ටෙම්පල් දුම්රිය ස්ථානය ඉදි කිරීම සඳහා මුදල් සම්මාදමේ යෙදී රු. 1,671,900ක් 2009 සැප්තැම්බර් වන විට එකතු කළ නමුත් එම සම්මාදම සඳහා රු. 732,918ක් සභාව විසින් වැය කර තිබුණි. මෙම මුදල් බැංකු ගිණුමක තැන්පත් කර තිබුණු අතර 2012 දෙසැම්බර් 31 දිනට එහි ශේෂය රු.2,631,487ක් විය. අදාල දුම්රිය ස්ථානය ඉදි කිරීම 2013 අප්‍රේල්</p>

වන විටත් ඉටු කර නොතිබුණි.

- |   |  |
|---|--|
| <p>(ඇ) 2007 පෙබරවාරි 28 දිනැති අංක සීඑස්ඒ/පී1/40 දරන ජනාධිපති ලේකම් චක්‍රලේඛය</p> | <p>ටුවර් ඩී ශ්‍රී ලංකා යුත් පා පැදි සවාරියේ මාධ්‍ය සාකච්ඡාව රු.119,850ක් වැය කර හෝටලයක පවත්වා තිබුණි.</p>  |
| <p>(ඈ) රජයේ ප්‍රසම්පාදන මාර්ගෝපදේශ සංග්‍රහය</p> <p>-----</p>                      |  |
| <p>(i) 1.3.2 මාර්ගෝපදේශය</p>  | <p>අවස්ථා 05 ක දී මිල කැඳවීම් සිදු නොකර එකතුව රු. 684,295 ක මිල දී ගැනීම් සිදු කර තිබුණි.</p>  |
| <p>(ii) 3.9.1 මාර්ගෝපදේශය</p>   | <p>ඇස්තමේන්තු වටිනාකම රු. 13,117,919ක කොන්ත්‍රාත්තු 08ක් සඳහා ප්‍රජා සමිති 03ක් තෝරාගෙන තිබුණත්, ඒ සඳහා සභාවේ සභාපතිවරයාගේ නියෝජනයක් සහ අදාළ ප්‍රදේශයේ ප්‍රාදේශීය ලේකම්වරයා විසින් නම් කරනු ලැබූ නියෝජිතයන් දෙදෙනෙකුගෙන් සමන්විත කමිටුවක් විසින් සිදු කර නොතිබුණි.</p> |
| <p>(iii) 5.4.11 මාර්ගෝපදේශය</p>   | <p>ඉදිකිරීම් 11ක් වෙනුවෙන් කොන්ත්‍රාත්කරුවන් 06 දෙනෙකු වෙත එකතු කළ අගය මතය බදු සඳහා ඉන්වොයිස් පත්‍ර ලබා ගැනීමකින් තොරව එකතු කළ අගය මතය බදු ලෙස රු.12,508,737ක් ගෙවා තිබුණි.</p>  |
| <p>(iv) 5.4.12 මාර්ගෝපදේශය</p>  | <p>ඉදිකිරීම් 12ක් වෙනුවෙන් කොන්ත්‍රාත්කරුවන් 07 දෙනෙකු වෙත සමාලෝචිත වර්ෂය තුළ දී ගෙවූ රු. 13,754,957ක එකතු කළ අගය මත බදු පිළිබඳ විස්තර විගණකාධිපතිවරයාට පිටපතක් සහිතව දේශීය ආදායම් කොමසාරිස් ජනරාල්වරයා වෙත දැනුම් දී නොතිබුණි.</p>                                    |
| <p>(ඉ) රාජ්‍ය පරිපාලන චක්‍රලේඛ</p> <p>-----</p> <p>2008 ජූනි 26 දිනැති</p>        | <p>අමාත්‍යාංශ ලේකම්වරයාගේ අනුමැතියකින් තොරව නිලධාරීන්</p>  |

අංක 13/2008 දරන  
වක්‍රලේඛය

තිදෙනෙකුට සමාලෝචිත වර්ෂයේ දී රු. 731,475 ක අතිරේක ඉන්ධන ලබා දී තිබුණි.

(ඊ) රාජ්‍ය ව්‍යාපාර  
වක්‍රලේඛ

-----

(i) 2003 ජූනි 02 දිනැති  
අංක පීඊඩී/12 දරන  
වක්‍රලේඛයේ 8.3.8  
ඡේදය

අමාත්‍ය මණ්ඩල අනුමැතියකින් තොරව ටුවර් ඩී ශ්‍රී ලංකා යුන් පා පැදී සවාරියේ ජයග්‍රහකයාට රු. 1,315,000 ක් වැය කර මෝටර් රථයක් ත්‍යාග ලෙස ප්‍රදානය කර තිබුණි.

(ii) 2008 ජූලි 28 දිනැති  
අංක පීඊඩී 50 දරන  
වක්‍රලේඛය

නිලධාරීන් සිව් දෙනෙකුට 2011 හා 2012 වර්ෂවලදී එකතුව රු.355,720ක් වූ ඉන්ධන දීමනා වැඩිපුර ගෙවා තිබුණි.

(iii) 2011 පෙබරවාරි 11  
දිනැති අංක පීඊඩී 57  
දරන වක්‍රලේඛය

සමාලෝචිත වර්ෂයේදී සභාව විසින් ප්‍රචාරණය සඳහා එකතුව රු.25,477,253 ක් වැය කර තිබුණත්, ඒ සඳහා මුදල් අමාත්‍යවරයාගේ අනුමැතිය ලබාගෙන නොතිබුණි. එමෙන්ම සභාව විසින් සමාලෝචිත වර්ෂය වෙනුවෙන් පිළියල කර තිබුණු අයවැයගත ප්‍රචාරණ වැඩසටහන සඳහා රාජ්‍ය ව්‍යාපාර දෙපාර්තමේන්තුවේ අනුමැතිය ලබා ගෙන නොතිබුණි.

2. මූල්‍ය සමාලෝචනය

-----

2.1 මූල්‍ය ප්‍රතිඵල

-----

සමාලෝචිත වර්ෂයේ සභාවේ මෙහෙයුම් කටයුතුවල මූල්‍ය ප්‍රතිඵලය රු. මිලියන 73.71ක උනතාවක් වූ අතර ඊට අනුරූපීව ඉකුත් වර්ෂයේ උනතාව රු.මිලියන 48.75 ක් විය. ඒ අනුව ඉකුත් වර්ෂය හා සැසඳීමේදී සමාලෝචිත වර්ෂයේ මූල්‍ය ප්‍රතිඵලය රු. මිලියන 24.96 කින් පිරිහීමක් නිරීක්ෂණය විය. එම

පිරිහීම කෙරෙහි ආදායම් හා අභ්‍යන්තර ඉපයීම් රු. මිලියන 122.46 කින් වැඩි වී තිබුණත් මෙහෙයුම් හා තරුණ සංවර්ධන වියදම් රු. මිලියන 147.42 කින් වැඩි වී තිබීම ප්‍රධාන වශයෙන් හේතුවී තිබුණි.

2.2 සභාවට එරෙහිව හා සභාව විසින් ආරම්භකර ඇති නෛතික ක්‍රියාමාර්ග

-----

ජාතික තරුණ සේවා සභාව පාර්ශවකරුවෙකු වී තිබුණු 2013 අප්‍රේල් 02 දින වන විටත් සමථයකට පත් නොවූ නඩු ප්‍රමාණය 35 ක් විය. ඉන් නඩු 22 ක් සඳහා සභාව විත්ති පාර්ශවය වූ අතර නඩු 13 ක් පැමිණිලි පාර්ශවය විය. ලද තොරතුරුවලට අනුව, සභාව විත්ති පාර්ශවය ලෙස පෙනී සිටින එක් නඩුවක පමණක් මූල්‍ය වටිනාකම රු. 1,600,000 ක් විය.

3. මෙහෙයුම් සමාලෝචනය

-----

3.1 කාර්ය සාධනය

-----

පහත සඳහන් නිරීක්ෂණයන් කරනු ලැබේ.

(අ) රේඛීය අමාත්‍යාංශයට ඉදිරිපත් කළ ප්‍රගති වාර්තාව හා සභාවේ වාර්ෂික ක්‍රියාකාරී සැලැස්ම අනුව, වර්ෂය තුළ ක්‍රියාත්මක කිරීමට අපේක්ෂිතව තිබුණු නමුත් සම්පූර්ණයෙන්ම අත් හැර දමා තිබුණු රු. මිලියන 16.25ක ව්‍යාපෘති 11 ක් ද ඇතුළුව ව්‍යාපෘති 34ක අනුමත ප්‍රතිපාදනවලින් රු.මිලියන 144.79 ක් ඉතිරිව තිබුණි. ව්‍යාපෘති 22ක් සඳහා සලසා තිබුණු ප්‍රතිපාදන රු. මිලියන 102.11කින් ඉක්මවා තිබුණි. තව ද, වාර්ෂික ක්‍රියාකාරී සැලැස්මට ඇතුළත් නොවූ වැඩසටහන් 13ක් වෙනුවෙන් රු.මිලියන 58.78ක් වැය කර තිබුණි.

(ආ) යෞවන සමාජ ව්‍යවස්ථාවට අනුව, එක් ග්‍රාම සේවා වසමකට එක් යෞවන සමාජය බැගින් පිහිටුවිය යුතු වුවත්, දිවයිනේ ප්‍රාදේශීය ලේකම් කොට්ඨාශ 334 හි වූ ග්‍රාම සේවා වසම් 14013ක් තුළ යෞවන සමාජ 11801 ක් පමණක් පිහිටුවා තිබුණි. ඒ අනුව ග්‍රාම සේවා වසම් 2212ක යෞවන සමාජ පිහිටුවා නොතිබුණි.

(ඇ) පුහුණු මධ්‍යස්ථාන 10ක නියැදියක් ලෙස ගෙන කළ පරීක්ෂාවකට අනුව, ඒ ඒ පුහුණු මධ්‍යස්ථානවල වාර්ෂික ඒක ශිෂ්‍ය පිරිවැය රු.6,089 සිට රු.51,203 දක්වා වූ පරාසයක පැවැතිණි.

(ඈ) ශ්‍රී ලංකා යූත් කායවර්ධන හා ශාරීරික යෝග්‍යතා ඒකකය සංවර්ධනය කිරීම සඳහා 2012 වර්ෂයේදී රු. 11,008,223ක් වැය කර තිබුණත් 2012 හා 2013 මාර්තු දක්වා කාල පරිච්ඡේදය තුළ පුහුණුව ලද සංඛ්‍යාව පිළිවෙලින් 50ක් හා 69 දෙනෙකු විය. එමෙන්ම, ජාතික තරුණ

මධ්‍යස්ථානයේ පවත්වාගෙන යන සියලුම ක්‍රීඩාවල සාමාජිකත්වය දරන ක්‍රීඩක ක්‍රීඩිකාවන්ට සතියකට දිනයක් බැගින් ශාරීරික සුවතාව හා ශාරීරික යෝග්‍යතාව වර්ධන කර ගැනීමට අවකාශ ලබා දීම හා ශ්‍රී ලංකා යූනි කායවර්ධන කණ්ඩායමක් බිහි කිරීම යන අරමුණු ඉටු කර නොතිබුණි.

3.2 මෙහෙයුම් අකාර්යක්ෂමතා

-----

පහත සඳහන් නිරීක්ෂණයන් කරනු ලැබේ.

(අ) 2012 ජූනි 12 දින සිට ජූනි 23 දින දක්වා බ්‍රසීලයේ පැවැති තිරසාර සංවර්ධනය පිළිබඳ එක්සත් ජාතීන්ගේ සම්මේලනයට (Rio + 20) ජාතික තරුණ සේවා සභාව විසින් 12 දෙනෙකුගෙන් යුත් කණ්ඩායමක සහභාගීත්වයක් ලබා දී ඒ වෙනුවෙන් රු. 11,389,540 ක් වැය කර තිබුණි.

ඒ සම්බන්ධයෙන් පහත සඳහන් නිරීක්ෂණයන් කරනු ලැබේ.

(i) ශ්‍රී ලංකා තානාපති කාර්යාලයේ සහාය ලබා නොගෙන, නේවාසික පහසුකම් සලසා ගැනීම වෙනුවෙන් රු. 2,430,583 ක් විදේශීය පුද්ගලයින් දෙදෙනෙකු වෙත ගෙවා තිබුණි.

(ii) සමුළුවට සහභාගී වූ නිලධාරීන් දෙදෙනෙකු වෙනුවෙන් නවාතැන් හා යැපීම් දීමනා ලෙස රු.938,312 ක් ගෙවා සභාවේ වියදමින් නවාතැන් පහසුකම් ද සලසා දී තිබුණු බැවින් නවාතැන් පහසුකම් වෙනුවෙන් සභාව දරන ලද වියදම මෙරටට පැමිණි පසු පියවීමට ඔවුන් එකඟ වී තිබුණි. කෙසේ නමුත්, ඔවුන් ශ්‍රී ලංකාවට පැමිණ මාස 08 ක් ගත වී තිබුණත්, නවාතැන් දීමනා ලෙස සභාව ලබා දුන් රු.410,808ක් ආපසු අය කර ගෙන නොතිබුණි.

(iii) සම්මේලනයට සහභාගී වන නිලධාරීන් හා නියෝජිතයන් සඳහා අමාත්‍යවරයාගේ අනුමැතිය ලබා ගැනීමේ දී නියෝජිතයන් දෙදෙනෙකුගේ වියදම් ශ්‍රී ලංකා රජයෙන් වැය නොකරන බවට දන්වා තිබුණු නමුත් ඔවුන් වෙනුවෙන් රු. 596,080 ක් සභා අරමුදලින් වැය කර තිබුණි.

(ආ) ඉදිරිපත් වූ තොරතුරු අනුව, කොළඹ සුගතදාස ගෘහස්ත ක්‍රීඩාංගනයේ දී 2012 නොවැම්බර් 22 දින සිට 25 දින දක්වා පැවැති 24 වැනි ජාතික යෞවන ක්‍රීඩා උළෙල හා කොට්ඨාශ, දිස්ත්‍රික් හා පළාත් මට්ටමින් පැවැති මූලික තරඟවලි සඳහා රු.56,232,555 ක් වැය කර තිබුණි.

ඒ සම්බන්ධයෙන් පහත සඳහන් නිරීක්ෂණයන් කරනු ලැබේ.



- (i) එක් දිනකට රු. 484,000 ක් වන පරිදි දින 04 ක් සඳහා ක්‍රීඩාංගනය ජෙට් බ්ලේවලින් අලංකාර කිරීමට රු.1,936,000 ක් ගෙවා තිබීම නිසා දිවා කාලයේ පමණක් ක්‍රීඩා උළෙල පැවැති දින 03 ක් සඳහා විදුලි බුබුලු වෙනුවෙන් රු. 1,452,000 ක වැය කිරීම නිශ්කාර්ය වී තිබුණි.
- (ii) ක්‍රීඩා උළෙලට සහභාගී වූ ක්‍රීඩක ක්‍රීඩිකාවන් සඳහා ටී ෂර්ට් හා බොටම් මිල දී ගැනීමට රු.3,943,630ක් වැය කර තිබුණි. උළෙල පැවැත්වීමට දින 05කට ප්‍රථම ලංසු කැඳවීමට පියවර ගැනීම නිසා කෙටි කාලයක් තුළ ප්‍රසම්පාදනය ඉටු කිරීමේ අපහසුතාව දන්වා බොහෝ ආයතන ලංසු ලබා දීම ප්‍රතික්ෂේප කර තිබුණි. මේ නිසා රජයේ ප්‍රසම්පාදන මාර්ගෝපදේශ සංග්‍රහයේ 1.2.1(ඇ) ප්‍රකාර ප්‍රසම්පාදන ක්‍රියාවලියේ අරමුණු ඉටු වී නොතිබුණි.
- (ඇ) කැනඩා තරුණ හුවමාරු වැඩසටහන යටතේ විදේශ ගමන් වියදම් වෙනුවෙන් 2008 වර්ෂයේ දී තරුණ තරුණියන් සිව් දෙනෙකු වෙත ඇප රහිතව හා වෙනත් කිසිදු ලිඛිත බැඳීමකින් තොරව රු. 2,705,000ක් ලබා දී තිබීම හේතුවෙන් එම මුදල් නැවත අය කර ගැනීමට නොහැකි වී තිබුණි.
- (ඈ) තරුණ තරුණියන් අතර දේශපාලන විනය පිළිබඳ හැඟීමක් ඇති කරලීම, නූතන ශ්‍රී ලාංකීය ජාතිය ගොඩ නැගීම සඳහා පදනමක් ඇති කිරීම, විශිෂ්ඨ තරුණ නායකත්වයක් නිර්මාණය කිරීම හා ජාතික තරුණ සේවා පනතේ අරමුණු හා ප්‍රතිපත්ති ක්‍රියාවට නැංවීම අරමුණු කර ගෙන මන්ත්‍රීවරුන් 335 දෙනෙකුගේ සංයුතියක් සහිතව ශ්‍රී ලංකා යොවුන් පාර්ලිමේන්තුව ස්ථාපනය කර තිබුණි.

ඒ සම්බන්ධයෙන් පහත නිරීක්ෂණයන් කරණු ලැබේ.

- (i) සමාලෝචිත වර්ෂය අවසාන වන විට යොවුන් පාර්ලිමේන්තු සැසි 08ක් පවත්වා තිබුණත් පළමු සහ පස්වැනි සැසි වාර හැරුණු කොට අනෙක් සියලු සැසිවාරයන්හි මන්ත්‍රීවරුන්ගේ සහභාගිත්වය සියයට 47 සිට සියයට 69 දක්වා වූ පරාසයක පැවැතිණි. 05 වැනි සැසි වාරය සඳහා නවක මන්ත්‍රීවරුන් 88 දෙනෙකු සහභාගී වී තිබීම එම සැසිය සඳහා මන්ත්‍රීවරුන්ගේ වැඩි සහභාගිත්වයක් පෙන්නුම් කිරීමට හේතුව වී තිබුණි. සියළු සැසි වෙනුවෙන් මුළු මන්ත්‍රී සංඛ්‍යාවට සාපේක්ෂව නොපැමිණි සංඛ්‍යාව සියයට 47කි. මේ නිසා 2012 ජූලි මස මන්ත්‍රීවරුන් 83 දෙනෙකුගේ පැමිණීම දුර්වල බව ඔවුන් වෙත දන්වා පසුව සැසි වාර 03ක් නොපැමිණි මන්ත්‍රීවරුන් 14 දෙනෙකුගේ මන්ත්‍රීධුරය අහෝසි කර තිබුණි.
- (ii) 2010 වර්ෂය තුළ ආරම්භ කළ මෙම ව්‍යාපෘතිය සඳහා 2012 දෙසැම්බර් 31 දින වන විට දරන ලද සමස්ත පුනරාවර්තන වියදම රු. 59,612,836ක් විය. පවත්වන ලද මුළු සැසි

වාර සංඛ්‍යාව 08ක් වූ අතර එම සැසි සඳහා මන්ත්‍රීවරුන්ගේ සහභාගීත්වයේ සාමාන්‍යය 229 දෙනෙකු විය. ඒ අනුව, සභාව විසින් එක් සැසියක් සඳහා සහභාගී වූ මන්ත්‍රීවරයෙකු වෙනුවෙන් රු. 260,318ක ප්‍රමාණාත්මක පිරිවැයක් දරා තිබුණි.

3.3 අරමුණුවලින් බැහැර ගනුදෙනු

-----

පහත සඳහන් නිරීක්ෂණයන් කරනු ලැබේ.

- (අ) තරුණ සංවර්ධනය වෙනුවෙන් වෙන් කළ ප්‍රතිපාදනවලින් රු. 2,916,444 ක් තරුණ සංවර්ධන අරමුණුවලින් බැහැර කටයුතු සඳහා වැය කර තිබුණි.
- (ආ) මහරගම නගරයේ සංගීත ප්‍රසංගයක් පවත්වා ඒ වෙනුවෙන් රු. 3,925,264ක් වැය කර තිබුණි.

3.4 ආර්ථික නොවූ ගනුදෙනු

-----

සභාව විසින් ක්‍රියාත්මක කරන සෑම වැඩසටහනක් සඳහාම අවශ්‍ය විටක දී උපයෝගී කර ගත හැකි වන පරිදි එකඟ වූ යම් පොදු ආකෘතියකට අනුව ටී ෂර්ට්, කැප්, බොටම් යනාදිය සකස් කර ගැනීම වෙනුවට, ඒ ඒ වැඩසටහනෙන් වැඩසටහනට එවැනි ඇඳුම් පැලැඳුම් සකස් කර ගැනීම නිසා 2011 හා 2012 වර්ෂ සඳහා එකතුව රු. 24,152,602ක් මේ වෙනුවෙන් වැය කර තිබුණි.

3.5 මතභේදයට තුඩුදෙන ගනුදෙනු

-----

පහත සඳහන් නිරීක්ෂණයන් කරනු ලැබේ.

- (අ) සභාව සතු නොවූ අක්කර 338 රුඩ් 03 පර්චස් 01 ක් වූ ඉඩම් ඒකක 54 ක නිශ්චල දේපල තුළ සිදු කර තිබුණු ඉදි කිරීම් හා ප්‍රාග්ධන ස්වරූපයේ අළුත්වැඩියා වෙනුවෙන් රු. 261,347,372 ක් 2011 දෙසැම්බර් 31 දින වන විට වැය කර තිබුණි.
- (ආ) මහරගම තරුණ මධ්‍යස්ථානයේ පුහුණු ගොඩනැගිල්ලේ පළමු මහලේ කාන්තා හා පිරිමි වැසිකිලිවල සිවිලිම, ලාම්පු හා අනෙකුත් උපකරණ ගලවා ඉවත් කිරීම වෙනුවෙන් රු. 100,000 ක් ගෙවා තිබුණ ද, පළමු මහලේ සිවිලිමක් නොතිබුණි.

(ඇ) එක්සත් ජාතීන්ගේ සංවිධානය මගින් පිහිටුවන ලබන තරුණ සංසදයේ ක්‍රියාකාරී දායකත්වයක් ලබා ගැනීම සඳහා රු. 5,368,100 ක් UN HABITAT (United Nation Habitat and Human Settlements Foundation) ආයතනය වෙත ගෙවා තිබුණි.

මේ සම්බන්ධයෙන් පහත නිරීක්ෂණයන් කරනු ලැබේ.

- (i) තරුණ සංසදයේ ක්‍රියාකාරී දායකත්වය ලබා ගැනීමෙන් අපේක්ෂා කළ අරමුණු හා පරමාර්ථ, ඒවා ඉටුකර ගැනීම පිළිබඳ තොරතුරු ද විගණනයට ඉදිරිපත් කර නොතිබුණි.
- (ii) 2011 පෙබරවාරි 11 දිනැති අංක පීඊඩී 57 දරන රාජ්‍ය ව්‍යාපාර චක්‍රලේඛයේ 6(iv) උප ඡේදය පරිදි ගෙවීම් සඳහා මුදල් අමාත්‍යවරයාගේ අනුමැතිය ලබා ගෙන නොතිබුණි.

(ඈ) සී/ස තරුණ සේවා සමාගම, සී/ස තරුණ සේවා (සංගීත) සමාගම හා සී/ස තරුණ සේවා (නැටුම්) සමාගමේ කොටස් ආයෝජනය වෙනුවෙන් රු. 4,032,360 ක් වර්ෂ 1985 සිට 1990 වර්ෂය දක්වා කාලය තුළ වැය කර තිබුණි. මෙම ආයෝජන වෙනුවෙන් කිසිදු ප්‍රතිලාභයක් සමාලෝචිත වර්ෂය අවසන් වන විටත් සභාව වෙත ලැබී නොතිබුණි. එමෙන්ම, සී/ස තරුණ සේවා (සංගීත) සමාගම හා සී/ස තරුණ සේවා (නැටුම්) සමාගම කිසිදු ක්‍රියාකාරීත්වයක් නොමැති නාමික ස්වරූපයේ ආයතන වූ අතර එම සමාගම් විසින් සභාව වෙත නිකුත් කළ කොටස් සහතික ඉදිරිපත් කිරීම හැර වෙනත් පැහැදිලි කිරීමක් විගණනය වෙත ලබා දීමට සභාව අපොහොසත් විය.

(ඉ) රජයේ ප්‍රසම්පාදන මාර්ගෝපදේශ සංග්‍රහයේ විධිවිධාන ප්‍රකාර ප්‍රාදේශීය ප්‍රසම්පාදන කමිටුවලට වෙළඳපොළ මිල සැඟහුම් ක්‍රමය යටතේ භාණ්ඩ හා සේවා ප්‍රසම්පාදනය කිරීමේ අධිකාරය රු. 500,000කට වඩා අඩු මිල දී ගැනීම් සඳහා පමණක් සීමා කර තිබුණ ද, පළාත් කාර්යාල 04 ක් විසින් එම සීමාව ඉක්මවා අවස්ථා 09ක දී එකතුව රු. 7,532,488ක මිල දී ගැනීම් කර තිබුණි. 2012 අප්‍රේල් 25 දිනැති අංක 24/2012 දරන අධ්‍යක්ෂ මණ්ඩල සභා සංදේශය මගින් ඉහත සීමාවන් අභිබවා සභාවේ මූල්‍ය බලතල පැවරීම සංශෝධනය කර තිබුණු අතර ඒ අනුව නිකුත් කළ 2012 ජූලි 04 දිනැති අංක 03/2012 දරන කාර්යාල චක්‍රලේඛයේ උපදෙස් ද රජයේ ප්‍රසම්පාදන මාර්ගෝපදේශ සංග්‍රහයේ විධිවිධාන අභිබවා කටයුතු කිරීම හේතු වී තිබුණි.

3.6 සාවද්‍ය ගෙවීම්

-----  
පහත නිරීක්ෂණයන් කරනු ලැබේ.

- (අ) කර්මාන්ත 06 කට අදාළව ඉටු කර නොතිබුණු වැඩ විෂයයන් 51 ක් සඳහා රු.1,221,725 ක් ගෙවා තිබුණත් ඒවා ආපසු අය කර ගැනීමට පියවර ගෙන නොතිබුණි.
- (ආ) අනුරාධපුර ඉපලෝගම ප්‍රාදේශීය ලේකම් කොට්ඨාශය තුළ ඉදි කළ වොලිබෝල් ක්‍රීඩා පිටියේ ඉටු කර නොතිබුණු වැඩ වෙනුවෙන් රු. 111,610 ක් ගෙවා තිබුණි.

3.7 හඳුනාගන්නා ලද පාඩු

-----  
එරම්භකයා පුහුණු මධ්‍යස්ථානය අලුත්වැඩියාවේ දී රු. 66,662 ක එකතු කළ අගය මත බදු මුදලක් කොන්ත්‍රාත්කරුට වැඩිපුර ගෙවා තිබුණත් එම මුදල් අය කර ගැනීමට සභාව පියවර ගෙන නොතිබුණි.

3.8 කොන්ත්‍රාත් පරිපාලනයේ අඩුපාඩු

-----  
පහත නිරීක්ෂණයන් කරනු ලැබේ.

- (අ) ඉදිකිරීම් ඇස්තමේන්තු 06ක් වෙනුවෙන් අදාළ ඇස්තමේන්තුවලට බාහිරව අමතර වැඩ සඳහා රු. 17,496,169 ක් ගෙවා තිබුණි. එය ඒ ඒ කොන්ත්‍රාත්තුවේ ගිවිසුම්ගත මුදලට සාපේක්ෂව සියයට 7 සිට සියයට 34 දක්වා පරාසයක ප්‍රතිශතයක් විය. මෙම අතිරේක වැඩ වෙනුවෙන් රජයේ ප්‍රසම්පාදන මාර්ගෝපදේශවලට අනුකූලව මිල ගණන් කැඳවා කොන්ත්‍රාත්තූ පිරිනැමීමටත් ගිවිසුම්වලට එලැඹීමටත් පියවර ගෙන නොතිබුණි. කෙසේ නමුත්, ජාතික තරුණ සේවා සභාවේ ඉදිකිරීම් කර්මාන්තවල සැලසුම් සකස් කිරීම හා ඇස්තමේන්තු පිළියෙල කිරීම සඳහා උපදේශක ගාස්තු ලෙස රු. 4,910,023ක මුදලක් පෞද්ගලික ආයතනයක් වෙත ගෙවීමට බැඳී තිබුණි.
- (ආ) දික්වැල්ල ප්‍රදේශයේ රු. 6,498,886 ක ඇස්තමේන්තු ගත පිරිවැයක් සහිත අත්පන්දු ක්‍රීඩා පිටියක් ඉදි කිරීමට ප්‍රජා සමිති දෙකක් වෙත කොන්ත්‍රාත්තූ පවරා දී තිබුණත් එම සමිති සමග ඇති කර ගත් ගිවිසුම් විගණනය සඳහා ඉදිරිපත් කර නොතිබුණි. ව්‍යාපෘති වාර්තාව පරිදි දික්වැල්ල ප්‍රාදේශීය සභාව සමග ජාතික තරුණ සේවා සභාව අවබෝධතා ගිවිසුමකට එළැඹී නොතිබුණු අතර ප්‍රාදේශීය සභාවෙන් ලබා ගත් කළ වැඩ වාර්තා ජාතික තරුණ සේවා සභාවේ ඉදිකිරීම් අංශය මගින් පරීක්ෂා කර අධීක්ෂණ කමිටුවක් විසින් අවශ්‍ය නිර්දේශ ලබා දීමෙන් අනතුරුව මුදල් නිදහස් කිරීම වෙනුවට සෘජුවම ප්‍රාදේශීය සභාවට මුදල් ගෙවා තිබුණි. මෙම කර්මාන්තය 2012

ජුනි මස අවසන් විය යුතු වුවත්, පළමු හා දෙවන අදියර හැරුණු කොට කිසිදු සංවර්ධන කටයුත්තක් 2013 මාර්තු මස වන විටත් ඉටු කර නොතිබුණි.

(ඇ) අනුරාධපුර දිස්ත්‍රික්කය තුළ වොලිබෝල් ක්‍රීඩා පිටි ඉදිකිරීම

දැයට කිරුළ - 2012 වැඩසටහනට සමගාමීව අනුරාධපුර දිස්ත්‍රික්කය තුළ වොලිබෝල් ක්‍රීඩා පිටි ඉදිකිරීමේ සියළු කටයුතු සී/ස අනුරාධපුර දිස්ත්‍රික්ක තරුණ සේවා සමුපකාර සමිතිය වෙත පවරා තිබුණි. එම සමිතිය විසින් අදාළ ව්‍යාපෘති සඳහා ලද මුදලින් සියයට 5 ක් අත රඳවා ගෙන ඉතිරි මුදලින් උප කොන්ත්‍රාත්කරුවන් මගින් ඉදි කිරීම් කටයුතු කර තිබුණි.

මේ සම්බන්ධයෙන් පහත නිරීක්ෂණයන් කරනු ලැබේ.

- (i) ක්‍රීඩා පිටි 16 ක් ඉදි කිරීමට නියමිතව තිබුණ ද, ක්‍රීඩා පිටි 07 ක් පමණක් ඉදි කර තිබුණි.
- (ii) රජයේ ප්‍රසම්පාදන මාර්ගෝපදේශ සංග්‍රහයේ විධිවිධානවලට අනුකූල නොවීම පහත පරිදි විය.

රජයේ ප්‍රසම්පාදන  
මාර්ගෝපදේශ  
සංග්‍රහය

අනුකූල නොවීම

3.9.1  
මාර්ගෝපදේශය

- සී/ස අනුරාධපුර දිස්ත්‍රික්ක තරුණ සේවා සමුපකාර සමිතිය වෙත පවරා තිබුණු කොන්ත්‍රාත් 16න් ඉදි කිරීම් කළ රු. 9,363,508 ක් වූ කොන්ත්‍රාත්තු හතම සමිතිය විසින් උප කොන්ත්‍රාත්කරුවන් වෙත පවරා දී තිබුණි.
- අනුමත සමිතියක් ලෙස ගැනෙන සී/ස අනුරාධපුර දිස්ත්‍රික්ක තරුණ සේවා සමුපකාර සමිතිය වෙත රු.21,402,304ක් වූ කොන්ත්‍රාත් 16ක් පවරා තිබුණි. එමෙන්ම, එම සමිතිය විසින් රු. 5,350,576 ක් වූ කොන්ත්‍රාත්තු 04ක් එක්වර එකම පුද්ගලයෙකු වෙත පවරා දී තිබුණි.

3.9.4 මාර්ගෝපදේශය

කොන්ත්‍රාත්තු පැවැරීමේ දී ලංසු කැඳවීමක් සිදු කර නොතිබුණු අතර අනුමත සමිතියකට ලබා දිය හැකි උපරිම කොන්ත්‍රාත්තු වටිනාකම වූ රු. 200,000 සීමාව ඉක්මවා රු. 21,402,304ක කොන්ත්‍රාත්තු 16 ක් සි/ස අනුරාධපුර දිස්ත්‍රික් තරුණ සේවා සමුපාකාර සමිතිය වෙත පවරා දී තිබුණි.

(iii) එක් එක් ක්‍රීඩා පිටිය භෞතිකව පරීක්ෂා කර ඒ අනුව වෙන වෙනම ඇස්තමේන්තු සකස් කිරීමක් සිදු කර නොතිබුණු අතර සියළු ඉදි කිරීම් සඳහා අදාළ වන පරිදි පොදු ඇස්තමේන්තුවක් සකස් කර තිබුණි. මේ නිසා වැඩබිමේ ගස් මුල් ඉවත් කර ශුද්ධ කිරීම, මතු පිට පස් ඉවත් කිරීම යනා දී වැඩ වෙනුවෙන් රු. 65,000 බැගින් ප්‍රතිපාදනය කර එම මුදල් සියළු කොන්ත්‍රාත් සඳහා ගෙවා තිබුණි. නමුත් ඉදි කිරීමට යෝජිතව තිබුණු එම ක්‍රීඩා පිටි සියල්ල දැනට පවතින ක්‍රීඩා පිටි තුළම ඉදි කෙරෙන බැවින් එම වැය විෂය යටතේ කොන්ත්‍රාත්තු 07 ක් සඳහා රු. 455,000 ක් ගෙවීම මතභේදයට තුඩු දෙන ගනුදෙනුවක් වී තිබුණි.

(iv) පදවිය හා කැබිනිගොල්ලුව ප්‍රාදේශීය ලේකම් කොට්ඨාශ තුළ ඉදි කළ ක්‍රීඩා පිටිවල ආවරණ දැල සඳහා යෙදිය යුතු ජීඅයි පයිප්ප 34ක් වෙනුවට 26ක් පමණක් යොදා තිබීම නිසා ආවරණ දැල රඳා පැවැතීමේ ශක්තිය සියයට 24කින් පමණ අඩු වී ඇති බැවින් අනෙකුත් ක්‍රීඩා පිටිවලට සාපේක්ෂව මෙම ක්‍රීඩා පිටි දෙකෙහි ආවරණ දැල වෙනුවෙන් වැය කළ රු. 1,825,500 ක මුදලින් දිගුකාලීන ඵලදායීතාවක් අපේක්ෂා කළ නොහැකි විය.

(v) වොලිබෝල් ක්‍රීඩා පිටි 04ක් ඉදි කිරීම වෙනුවෙන් කාර්මික නිලධාරියෙකුගේ සහතිකයක් නොමැතිව එකතුව රු. 4,297,816 ක් ගෙවා තිබුණි.

3.09 ප්‍රමාද වූ ව්‍යාපෘති

-----

රජයේ ප්‍රසම්පාදන මාර්ගෝපදේශ සංග්‍රහයේ 2.14.1 මාර්ගෝපදේශය අනුව, කොන්ත්‍රාත්තුවක් සඳහා අවම වශයෙන් මිලගණන් 05 ක් කැඳවිය යුතු වුවත්, රු. මිලියන 6 සිට 42 දක්වා පරාසය තුළ වූ එකතුව රු. 64,387,453ක ඇස්තමේන්තුගත පිරිවැයක් සහිත කොන්ත්‍රාත් 04 ක් සඳහා ලංසු 03ක් ලැබී තිබුණි. එහෙත් නැවත මිල කැඳවීමකින් තොරව අවම මිලට පවරා දී තිබුණි. 2012 පෙබරවාරි පැවැත්වීමට නියමිත

දැයට කිරුළ වැඩසටහන ආරම්භ කිරීමට පෙර මෙම ඉදිකිරීම් කෙටි කාලයකින් නිම කළ යුතුව තිබීම රජයේ ප්‍රසම්පාදන මාර්ගෝපදේශ අනුගමනය නොකිරීමට හේතු ලෙස සඳහන්ව තිබුණ ද, දැයට කිරුළ වැඩසටහන අවසාන වී 2013 මාර්තු 31 දින වන විට මාස 13ක කාලයක් ගත වී තිබුණත් එම කිසිදු කොන්ත්‍රාත්තුවක වැඩ අවසන් වී නොතිබුණි.

3.10 වෙනත් රාජ්‍ය ආයතන වෙත ලබා දුන් සභාවේ සම්පත්

-----

පුහුණු මධ්‍යස්ථාන ලෙස පවත්වා ගෙන ගිය සභාව සතු වූ හා සභාව විසින් භුක්ති විඳි එකතුව අක්කර 68 රූඩ් 02 පර්චස් 10 ක් වූ ඉඩම් ඒකක 14 ක් වෙනත් පාර්ශවයන්ට පැවැරීමට සභාව පියවර ගෙන තිබුණි. කෙසේ නමුත් එම දේපලවල ප්‍රාග්ධන ස්වරූපයේ සංවර්ධන කටයුතු සඳහා පමණක් රු. 56,345,248 ක් සභාව විසින් වැය කර තිබුණි.

3.11 කාර්ය මණ්ඩල පරිපාලනය

-----

පහත සඳහන් නිරීක්ෂණයන් කරනු ලැබේ.

(අ) 2011 මැයි 19 දිනැති අංක ඩීඑම්එස්/ඊ3/36/4/224/1-1 දරන ලිපිය මගින් කළමනාකරණ සේවා දෙපාර්තමේන්තුවේ අධ්‍යක්ෂ ජනරාල්වරයා විසින් ජාතික තරුණ සේවා සභාවේ කාර්ය මණ්ඩලය අනුමත කර තිබුණි. ඒ සම්බන්ධයෙන් පහත සඳහන් කරුණු අනාවරණය විය.

(i) ඉහත ලිපියෙහි 05 ඡේදය මගින් කළමනාකරණ සේවා දෙපාර්තමේන්තුවේ විධිමත් අනුමැතියකින් තොරව අතිරේක තනතුරු ඇති නොකළ යුතු වුව ද, ක්‍රියාකාරී අධ්‍යක්ෂ හා අධ්‍යක්ෂ (මෙහෙයුම්) යනුවෙන් නව තනතුරු දෙකක් සඳහා නිලධාරීන් දෙදෙනෙකු බඳවා ගෙන 2012 වර්ෂය තුළ දී රු. 1,211,679 ක් ඉන්ධන හා දීමනා වශයෙන් ගෙවා තිබුණි.

(ii) අධ්‍යක්ෂ (මෙහෙයුම්) තනතුර සඳහා බඳවා ගත් නිලධාරියා වෙනුවෙන් පෞද්ගලික ලිපිගොනුවක් සභාව සතුව නොමැති බව අධ්‍යක්ෂ (පාලන) විසින් විගණනය වෙත දන්වා තිබුණි. එමෙන්ම, එම නිලධාරියා වෙත පත්වීම් ලිපියක් නිකුත් කළ බවට කිසිදු සාක්ෂියක් ද විගණනය වෙත ඉදිරිපත් නොවීය.

(ආ) 2011 වර්ෂයේ සිට 2014 වර්ෂය දක්වා සභාවේ ජාත්‍යන්තර තරුණ සම්බන්ධතා අංශයට කාර්ය පැවැරුම් පදනම මත උපදේශකවරයෙකු පත් කර 2011 ජූලි මස සිට 2012 මාර්තු මස දක්වා

දීමනා වශයෙන් රු.270,000ක් ද, විදේශ ගමන් වෙනුවෙන් රු.1,847,981 ක් ද වශයෙන් එකතුව රු.2,117,981ක් ගෙවා තිබුණි. ඒ සම්බන්ධයෙන් පහත සඳහන් කරුණු අනාවරණය විය.

- (i) ආයතන සංග්‍රහයේ vi වැනි පරිච්ඡේදයේ 2.10 උප වගන්තිය පරිදි පත්වීම සම්බන්ධ තොරතුරු විගණකාධිපති වෙත ඉදිරිපත් කර නොතිබුණි.
- (ii) 2006 අප්‍රේල් 10 දිනැති අංක 28 දරන කළමනාකරණ සේවා චක්‍රලේඛයට පටහැනිව රේඛීය අමාත්‍යාංශ ලේකම්වරයාගේ නිර්දේශය, කළමනාකරණ සේවා දෙපාර්තමේන්තුවේ පූර්ව අනුමැතිය හා මූල්‍ය ප්‍රතිපාදන පවතින බවට ජාතික අයවැය දෙපාර්තමේන්තුවෙන් ලබා ගත් තහවුරු කිරීමක් රහිතව බඳවා ගැනීම කර තිබුණි.
- (iii) 2011 පෙබරවාරි 24 දිනැති අංක 449 දරන රාජ්‍ය මුදල් චක්‍රලේඛය පරිදි නියමිත කාල පරිච්ඡේදයක් සඳහා නිශ්චිත කාර්ය පැවැරුමක් ලබා දී නොතිබුණු අතර අදාළ කාලය තුළ ඉටු කළ කාර්යභාරය පැහැදිලිව හඳුනා ගැනීමට ද අපහසු විය. තව ද, කාර්ය පැවැරුම් පදනම මත ලබා දෙන පත්වීම් දින 45ක් නොඉක්මවන්නා වූ කෙටි කාලීන පදනම මත ලබා ගත යුතු හදිසි සේවාවන් සඳහා පමණක් විය යුතු වුවත්, 2011 සිට 2014 දක්වා වර්ෂ 04ක කාල සීමාවකට මෙම පත්වීම් ලබා දී තිබුණි. එමෙන්ම, මෙම උපදේශකවරයාට කළ ගෙවීම් සම්බන්ධයෙන් රේඛීය අමාත්‍යාංශ ලේකම්වරයාගේ අනුමැතිය ලබා නොතිබුණි.

(ඇ) සභාව සතු පළාත් කාර්යාල 06ක සහකාර ගණකාධිකාරී තනතුර පුරප්පාඩුව පැවැතිණි. කළමනාකරණ සේවා දෙපාර්තමේන්තුවේ අධ්‍යක්ෂ ජනරාල්ගේ 2011 ජනවාරි 17 දිනැති අංක ඩීඑම්එස්/ඊ3/36/4/229/1 දරන ලිපිය මගින් සහකාර ගණකාධිකාරී තනතුර අහෝසි කර ඒ වෙනුවට ගිණුම් නිලධාරී තනතුරක් ඇති කර තිබුණු නමුත් එම තනතුර සඳහා අනුමත සේවක සංඛ්‍යාව දෙදෙනෙකු විය. කෙසේ නමුත්, 2012 වර්ෂයේ වියදම් දැරීම සඳහා සභාව විසින් පළාත් කාර්යාල වෙත රු. මිලියන 439ක් මුදා හැර තිබුණු අතර පළාත් කාර්යාල වෙන් වෙන්ව ගත් විට එය රු. මිලියන 29 – 99 අතර පරාසයක විය.

(ඈ) ජාතික තරුණ සේවා සභාව සඳහා අනුමත කළ බඳවා ගැනීමේ පරිපාටිය විගණනය වෙත ඉදිරිපත් කර නොතිබුණි.

4. ගිණුම් කටයුතුභාවය හා යහපාලනය  
-----

4.1 සංයුක්ත සැලැස්ම  
-----



2003 ජුනි 02 දිනැති අංක පීඊඩී/12 දරන රාජ්‍ය ව්‍යාපාර වක්‍රලේඛයේ 5.1.2 ඡේදය පරිදි පූර්ව තෙවර්ෂයෙහි මෙහෙයුම් ප්‍රතිඵල පිළිබඳ සමාලෝචනයක් 2010 වර්ෂයේ සිට 2014 වර්ෂය දක්වා කාල සීමාවට සකස් කළ සංයුක්ත සැලැස්මෙහි අන්තර්ගතව නොතිබුණි. එමෙන්ම, ඉටුකර ගත යුතු ඉලක්කයන් හි මූල්‍යමය අගයන් දක්වා නොතිබුණු බැවින් වාර්ෂික ප්‍රගතිය ඇගයීමට හැකි ආකාරයෙන් සංයුක්ත සැලැස්ම සකස් කර නොතිබුණි.

4.2 ප්‍රසම්පාදන සැලැස්ම

-----

රජයේ ප්‍රසම්පාදන මාර්ගෝපදේශ සංග්‍රහයේ 4.2 (ඇ) මාර්ගෝපදේශය ප්‍රකාරව සමාලෝචිත වර්ෂය සඳහා ප්‍රසම්පාදන සැලැස්මක් සකස් කර අනුමත කර නොතිබුණි.

4.3 අධ්‍යක්ෂ මණ්ඩල රැස්වීම්

-----

එක් අධ්‍යක්ෂවරයෙකු 2011 හා 2012 වර්ෂවල කිසිදු සභා රැස්වීමකට සහභාගී වී නොතිබුණු අතර 2012 සභා රැස්වීම් සඳහා අධ්‍යක්ෂවරුන් 04 දෙනෙකුගේ සහභාගීත්වය දුර්වල තත්ත්වයක පැවැතිණි.

4.4 අයවැය ලේඛනමය පාලනය

-----

අරමුදල් සැපයෙන සියල්ල ඒකාබද්ධ කර සමස්ත අයවැය ලේඛනයක් සමාලෝචිත වර්ෂයේ දී පිළියෙල කර නොතිබුණි. පිළියෙල කර තිබුණු අයවැය ලේඛණයේ සලසා තිබුණු රු.91,800,000ක ප්‍රතිපාදනවලින් සියයට 28 ක් හෙවත් රු. 25,584,198ක ප්‍රතිපාදන ඉතිරි වී තිබුණි. ආයතන, සැපයීම් හා ප්‍රවාහන වියදම් සඳහා සලසා තිබුණු ප්‍රතිපාදන ඉක්මවා රු. 33,178,869 ක් වැයකර තිබුණු බැවින් සඵල කළමනාකරණ පාලන ක්‍රමයක් ලෙස අයවැය ලේඛණය යොදා ගෙන නොතිබුණු බව නිරීක්ෂණය විය.

5. පද්ධති හා පාලන

-----

විගණනයේ දී නිරීක්ෂණය වූ පද්ධති හා පාලන අඩුපාඩු වරින් වර සභාවේ සභාපතිවරයාගේ අවධානයට යොමු කරන ලදී. පහත සඳහන් පද්ධති හා පාලන ක්ෂේත්‍රයන් සම්බන්ධයෙන් විශේෂ අවධානය යොමු කළ යුතු වේ.

- (අ) ප්‍රසම්පාදනය
- (ආ) අයවැය පාලනය
- (ඇ) ගිණුම්කරණය
- (ඈ) කාර්ය මණ්ඩල පරිපාලනය